

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್ ಪಾಸ್ಕಾಂಚಿ ಜಾಗ್ರಣ್, 2019

ಪ್ರಸ್ತಾವನ್:

ಪಾಸ್ಕಾಚಿ ಜಾಗ್ರಣ್ ಬೋವ್ ಪವಿತ್ರ ಆನಿ ಮಹತ್ವಾಚಿ. ಹೈ ರಾತಿಂ ಜಿವಂತ್ ಜೆಜು ಪಾತ್ಕಾಚೊ ಆನಿ ಮರ್ಣಾಚೊ ಆಂದ್ಕಾರ್ ದುಸ್ಪಟಾವ್ನ್ ನವ್ಯಾ ಜಿವಿತಾಚೊ ಭರ್ವಸೊ ಹಾಡ್ನ್ ಆಯ್ಲೊ. ಜೆಜುಚೆಂ ಜಿವಂತ್ಪಣ್ ಆಮ್ಚ್ಯಾ ಭಾವಾರ್ಥಾಚೆಂ ಉಗಮ್ ಆನಿ ಕೇಂದ್ರ್. ಜರ್ ಜೆಜು ಜಿವಂತ್ ಜಾಂವ್ಕ್ ನಾತ್ಲೊ ತರ್, ಆಮ್ಚೊ ಭಾವಾರ್ಥ್ ವ್ಯರ್ಥ್. ದೆಕುನ್ ಆಯ್ಚ್ಯಾ ಹ್ಯಾ ಜಾಗ್ರಣ್ ವೆಳೆಂ ಭಕ್ತಿನ್ ಆನಿ ಉರ್ಭೆನ್ ಜೆಜುಚ್ಯಾ ಜಿವಂತ್ಪಣಾಚೊ ಸಂಭ್ರಮ್ ಚಲೊವ್ಯಾಂ ಆನಿ ಜಿವಂತ್ ಜೆಜುಚ್ಯೊ ಸಾಕ್ಷಿ ಜಾಂವ್ಕ್ ಪ್ರೇತನ್ ಕರ್ಯಾಂ.

ಹೆ ಭೋವ್ ಪವಿತ್ರ ರಾತಿಚ್ಚೆ ದೇವ್‌ಸ್ತುತೆಂತ್ ಚಾರ್ ಭಾಗ್ ಆಸಾತ್:

ಪಯ್ಲೊ ಭಾಗ್: ಉಜ್ವಾಡಾಚೊ ಆನಿ ಪಾಸ್ಕಾಂಚೆ ವಾತಿಚೊ ಸಂಭ್ರಮ್

ನವ್ಯಾ ಉಜ್ವಾಚೊ ಆಶಿರ್ವಾದ್: ಪಾಸ್ಕಾಂಚೆಂ ಫೆಸ್ತ್ ಮ್ಹಳ್ಳಾರ್ ಉಜ್ವಾಡಾಚೆಂ ಫೆಸ್ತ್. ಉಜೊ ಆಮ್ಕಾಂ ಉಜ್ವಾಡ್ ದಿತಾ. ಉಜ್ವಾಡ್ ಜಾವ್ನಾಸ್ಲೊ ಜಿವಂತ್ ಕ್ರಿಸ್ತ್ ಆಮ್ಕಾಂ ಉಜ್ವಾಡ್ ಆನಿ ಜಿವಿತ್ ದಿತಾ, ಹೆಂ ತಾಣೆಂ ಮೊರ್ನಾ ಥಾವ್ನ್ ಪುನರ್ ಜಿವಂತ್ ಜಾವ್ನ್ ದಿಂವ್ಚೆಂ ನವೆಂ ಜಿವಿತ್, ನವೊ ಉಜ್ವಾಡ್.

ಕ್ರಿಸ್ತಾಚ್ಯಾ ಪುನರ್ ಜಿವಂತ್ಪಣಾ ವರ್ವಿಂ ಸಗ್ಳಿ ಸೃಷ್ಟಿ ನವಿ ಜಾಲ್ಯಾ. ಅಶೆಂ ಸೃಷ್ಟೆಚೆ ಸುರ್ವೆರ್ ಸಗ್ಳ್ಯಾನ್ ಕಾಳೊಕ್ ಆಸ್ಲೊ ಆನಿ ದೆವಾನ್ ಉಜ್ವಾಡ್ ಹಾಡ್ಲೊ ಮ್ಹಳ್ಳ್ಯಾಚೊ ಘರ್ತ್ ಜಾವ್ನ್ ಆತಾಂ ಸರ್ವ್ ದಿವೆ ಪಾಲ್ವಯ್ತಾತ್ ಆನಿ ನವೊ ಉಜೊ ಆಶಿರ್ವಾದ್ ಕರ್ನ್ ತ್ಯಾ ನವ್ಯಾ ಉಜ್ಯಾ ಥಾವ್ನ್ ಪಾಸ್ಕಾಂಚಿ ವಾತ್ ಪೆಟಯ್ತಾತ್. ಹೆ ರಿತಿಂತ್ ವಾಂಟೊ ಘೆಂವ್ಕ್ ಆಯ್ತೆಂ ಜಾವ್ಯಾಂ.

ರಾಕಣ್ ಭಡ್ವಾಚಿ ಫಿರ್ಗಜ್, ಆಂಜೆಲೊರ್ ಪಾಸ್ಕಾಂಚಿ ಜಾಗ್ರಣ್, 2019

ಪಾಸ್ಕಾಚಿ ವಾತಿಚಿ ತಯಾರಾಯ್:

ಆಯ್ಚ್ಯಾ ದಿಸಾ ಪಾಸ್ಕಾಚಿ ವಾತಿಚೊ ಆಶಿರ್ವಾದ್ ಚಡ್ ಮಹತ್ವಾಚೊ. ಪಾಸ್ಕಾಚಿ ವಾತ್ ಪ್ರತಿರೂಪ್ ಪುನರ್ ಜಿವಂತ್ ಕ್ರಿಸ್ತಾಚೆಂ. ವಾತಿಚೆರ್ ಖಂಚಂವ್ಚೊ ಖುರಿಸ್ ಹಿ ವಾತ್ ಜೆಜು ಸೊಡ್ವಣ್ಡಾರಾಕ್ ಸಮರ್ಪಿಲ್ಲಿ ಮ್ಹಳ್ಳೆಂ ದಾಕಯ್ತಾ. ಖುರ್ರಾರ್ ಬರೊಂವ್ಚ್ಯಾ ಆಲ್ಫಾ ಆನಿ ಒಮೆಗಾ ಮ್ಹಳ್ಳ್ಯಾ ಗ್ರೀಕ್ ಅಕ್ಷರಾಂಚೊ ಅರ್ಥ್ - ಕ್ರಿಸ್ತ್ ಜಾವ್ನಾಸಾ ಆರಂಭ್ ಆನಿ ಅಂತ್ಯ್. ವಾತಿಚೆರ್ ಬರಂವ್ಚಿ ಇಸ್ವಿ, ಸಂಸಾರಾಚ್ಯಾ ಆರಂಭಾ ಥಾವ್ನ್ ಅಂತ್ಯ್ ಪರ್ಯಾಂತ್ ಕ್ರಿಸ್ತ್ ಸರ್ವ್ ವಸ್ತುಂಚೊ, ಸರ್ವ್ ಪರ್ಜಾಂಚೊ ಆನಿ ಸರ್ವ್ ವೆಳಾಚೊ ಸೊಮಿ ಆನಿ ಧನಿ ಮ್ಹಳ್ಳೆಂ ಕಳಯ್ತಾ. ವಾತಿಚೆರ್ ಖಂಚೊಂವ್ಚೆ ಪಾಂಚ್ ಧಂಪಾಚೆ ಕಣ್; ಸೊಮ್ಯಾಚ್ಯಾ ಪಾಂಚ್ ಫಾಯಾಂಚೆ ಘರ್ತಾ. ಹೆ ರಿತಿಂತ್ ಆತಾಂ ವಾಂಟೊ ಘೆವ್ಯಾಂ.

ಪಾಸ್ಕಾಚೆ ವಾತಿಚೊ ಪ್ರಶಾಂವ್:

ಇಸ್ರಾಯೆಲ್ ಪರ್ಜಾ ಎಜಿಪ್ತಾಚ್ಯಾ ಬಂದಡೆ ಥಾವ್ನ್ ಬಾಸಯ್ಲಲ್ಯಾ ಗಾಂವಾಕ್, ಎಕಾ ದಿವ್ಯಾಚ್ಯಾ ಆಧಾರಾನ್ ಪಯ್ಣೆ ಕೆಲೆಂ. ಜೆಜುನ್ ಜಿವಂತ್ ಜಾವ್ನ್ ಸಗ್ಳ್ಯಾ ಸಂಸಾರಾಚೆರ್ ಜಿವಿತಾಚೊ ಉಜ್ವಾಡ್ ಹಾಡ್ಲೊ. ಹಾಚೊ ಸಂಕೇತ್ ಜಾವ್ನ್ ಆತಾಂ ಯಾಜಾಕ್ ಜಿವಂತ್ ಜೆಜುಚೊ ಸಂಕೇತ್ ಜಾವ್ನಾಸ್ಚಿ ಹಿ ಪೆಟ್ಲಲಿ ವಾತ್ ಘೆವ್ನ್ ಫುಡೆಂ ಸರ್ತಾ. ಯಾಜಾಕ್, “ಆಬೈ, ಕ್ರಿಸ್ತಾಚೊ ಉಜ್ವಾಡ್” ಮ್ಹಣ್ ಗಾಯ್ತಾನಾ, “ದೆವಾಚೆ ವ್ಹಡ್ ಉಪ್ಕಾರ್” ಮ್ಹಣ್ ವಡ್ಲಾನ್ ಜವಾಬ್ ದಿವ್ಯಾಂ.

(ವಾತ್ ಘೆವ್ನ್ ಯಾಜಾಕ್ ಆಲ್ತಾರೆರ್ ಪಾವ್ಲೆಚ್ ಸ್ಪ್ಯಾಂಡರ್ ದವರ್ನ್ ವಾತಿಕ್ ದುಂಪಯ್ತಾ, ದುಂಪವ್ನ್ ಚಾಲ್ಲೆಂಚ್)

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್ ಪಾಸ್ಕಾಂಚಿ ಜಾಗ್ರಣ್, 2019

ಪಾಸ್ಕಾಚಿ ಪರ್ಗಟ್ಣಿ:

ಆತಾಂ ಕ್ರಿಸ್ತಾಚೊ ಮ್ಹನಿಯಾರಿ ಪಾಸ್ಕಾಚಿ ಮಹಾಸ್ತುತಿ ಗಾಯ್ತಾ. ಆದಿಂ ಲೊಕಾಕ್ ಖಬರ್ ದಿಂವ್ಚೆ ಖಾತಿರ್ ಮಾರ್ಗಾಂನಿ, ಬಿದಿಂನಿ ದಾಂಗ್ರೊ ಫೆರಾಯ್ತಾಲೆ. ಆತಾಂ ಕ್ರಿಸ್ತಾಚೊ ಮ್ಹನಿಯಾರಿ ಸೊಮ್ಯಾಚ್ಯಾ ಜಯ್ತಾಚಿ ಖಬರ್ ಪರ್ಗಟ್ಣಾ. ಅಶೆಂ ಆದಿಂ ಮಾಗಾ ಉಜ್ವಾಡಾಚೊ ಖಾಂಬೊ ಇಸ್ರಾಯೆಲ್ ಪರ್ಜೆಕ್ ವಾಟ್ ವ್ಹರ್ತಾಲೊ, ತಶೆಂ ಮೊರ್ನಾಚೆರ್ ಜಯ್ತೆವಂತ್ ಜಾವ್ನ್ ಉಲ್ಲೊ ಜೆಜು ಕ್ರಿಸ್ತ್, ಮನ್ಯಾಕುಳಾಕ್ ವಾಟ್ ವ್ಹರ್ತಾ. ಪಾಸ್ಕಾಚಿ ಮಹಾಸ್ತುತಿ ಗಾಯ್ತಾನಾ ಆಮಿ ಸರ್ವಾಂನಿ ಹಾತಾಂತ್ ಜಳ್ಚೊ ವಾತಿ ಘೆವ್ನ್ ಯಾಜಕಾನ್ ಗಾಂವ್ಚ್ಯಾ ಉತ್ರಾಂಕ್ ಚೀತ್ ದೀವ್ನ್ ಆಯ್ಕುಂಚೆಂ.

ದುಸ್ರೊ ಭಾಗ್: ದೆವಾಚ್ಯಾ ಉತ್ರಾಚೊ ಸಂಭವ್:

ದೆವಾಚ್ಯಾ ಸಬ್ದಾಚಿ ಭಕ್ತ್ ಪಾಸ್ಪಾಚೆ ಜಾಗ್ರಣೆಚಿ ಬುನ್ಯಾದ್. ಪವಿತ್ರ್ ಪುಸ್ತಕಾಚ್ಯಾ ವಾಚ್ಪಾಂ ಮಾರಿಫಾತ್ ದೇವ್ ತಾಚೆಂ ಬಕಾವೆಚೆಂ ಯೋಜನ್ ಆಮ್ಕಾಂ ಉಗ್ಡಾಪೆಂ ಕರ್ತಾ. ದೆವಾಚ್ಯಾ ಸಬ್ದಾಚೆ ಭಕ್ತೆಂತ್ ಆತಾಂ ವಾಂಟೊ ಘೆತಾನಾ, ದೆವಾನ್ ತಾಚೆ ಯೋಜನ್ ಆಮ್ಚೆ ಖಾತಿರ್ ಕಶೆಂ ಮಾಂಡುನ್ ದವಾಲಾನ್ಯ ತೆಂ ಆಮಿ ಚೀತ್ ದೀವ್ನ್ ಆಯ್ಕೊವ್ಯಾಂ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪಾಸ್ಕಾಂಚಿ ಜಾಗ್ರಾಣ್, 2019

(ಪರ್ನಾನ್ಯ ಸೊಲ್ಲ್ಯಾಂತ್ಲಿ ವಾಸ್ಪಾಂ ಆನಿ ಕಿರ್ತನಾ ಉಪ್ರಾಂತ್)

ಮಹಿಮಾ ದೆವಾಕ್: ಜೆಜು ಚರಿತ್ರೆಚೆಂ ಕೇಂದ್ರ್. ತಾಚೆಂ ಜಿವಂತ್ಪಣ್ ಚರಿತ್ರೆಂತ್ಲೆಂ ಅತಿ ಶ್ರೇಷ್ಟ್ ಆಚಾರ್ಯೆಂ. ಜೆಜುಚ್ಯಾ ಜನನಾವೆಳಿಂ ದೇವ್‌ದುತಾಂನಿ ಗಾಯ್ಲೆಂ “ಮಹಿಮಾ ದೆವಾಕ್ ಊಂಚ್ ಸರ್ಗಿಂ” ಗೀತ್ ಗಾವುನ್ ಆವ್ಚೊ ಸಂತೊಸ್ ಉಚಾರ್ಯಾಂ ಆನಿ ದೆವಾಕ್ ಮಹಿಮಾ ದಿವ್ಯಾಂ. ವೆದಿ ಆತಾಂ ದಿವ್ಯಾಂಚೆರ್ ಸೊಬ್ತಲಿ. ಬಂಧ್ ಪಡ್ಲೊ ಘಾಂಟಿ ಆತಾಂ ಪರತ್ ವಾಜೊನ್ ಜೆಜುಚ್ಯಾ ಜಿವಂತ್ಪಣಾಚೊ ಸಂತೊಸ್ ಪಾಚರ್ಟಾಲ್ಯೊ.

ತಿಸ್ರೊ ಭಾಗ್: ಪವಿತ್ರಸ್ನಾನಾಚೊ ಸಂಭ್ರಮ್:

ಜೆಜುಚ್ಯಾ ವೊರ್ನಾ - ಜಿವಂತ್ಪಣಾಚೊ ಫಳ್, ಪಯ್ಲೆ ಸುವಾತೆರ್ ಪವಿತ್ರ ಸ್ನಾನಾಚ್ಯಾ ಸಂಸ್ಕಾರಾಂ ವರ್ವಿಂ ಆಮ್ಕಾಂ ಲಾಭ್ತಾ. ಆಶೆಂ ಕ್ರಿಸ್ತ್ ಮೆಲೊ, ತಶೆಂ ಆಮ್ಚೆ ಬೊಟೆಂ ಸಂಯ್ಬ್ ವೊರ್ನಾಕ್ ಆಮಿ ಒಪುನ್ ದಿತಾಂವ್ ಆನಿ ಕ್ರಿಸ್ತಾ ಥಾವ್ನ್ ನವೆಂ ಸಂಯ್ಬ್ ಘೆತಾಂವ್. ನವೆಂ ಜಿವಿತ್ ದಿಂವ್ಚ್ಯಾ ಉದ್ಯಾಚೊ ಸಂಕೇತ್ ಜಾವ್ನ್ ಆತಾಂ ನವೆಂ ಉದಾಕ್ ಆಶಿರ್ವಾದಿತ್ ಕರ್ತಾತ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾಂಚಿ ಜಾಗ್ರಣ್, 2019

(ಉದಾಕ್ ಬೆಂಜಾರ್ ಜಾಲ್ಲೆಂಚ್)

ಪವಿತ್ರಸ್ನಾನಾಚ್ಯೊ ಅಂಗೊವ್ಣ್ಯೊ ನವ್ಯಾನ್ ಕರ್ಚೊ:

ಕ್ರಿಸ್ತಾ ಥಂಯ್ ಪವಿತ್ರಸ್ನಾನಾಂತ್ ಆಮ್ಕಾಂ ಲಾಭಾಲ್ಲೆಂ ನವೆಂ ಜಿವಿತ್ ಸಮ್ಜುಂಚೆ ಖಾತಿರ್ ಆನಿ ಹೆಂ ಜಿವಿತ್ ಜೊಡ್ಚೆಂ ಖಾತಿರ್, ಸಗ್ಳ್ಯಾ ಪ್ರಾಚಿತ್ ಕಾಳಾರ್ ಆಮಿ ಪ್ರಯತ್ನ ಕೆಲಾಂ. ಎಕಾ ಕಾಳಾರ್ ಆಮಿ ಕಾಳೊಕಾಂತ್ ಆಸ್ಲಲ್ಯಾಂವ್. ಪೂಣ್ ಕ್ರಿಸ್ತಾ ವರ್ವಿಂ ಆಮ್ಕಾಂ ಉಜ್ವಾಡ್ ಮೆಳ್ಳಾ. ಉಜ್ವಾಡಾಚ್ಯಾ ಭುರ್ಗಾಂ ಪರಿಂ ಚಲ್ಚ್ಯಾಕ್ ಹಾತಾಂತ್ ಜಳ್ಚೊ ವಾತಿ ಘೆವ್ನ್ ಪವಿತ್ರಸ್ನಾನಾಚ್ಯೊ ಭಾಸಾವ್ಣ್ಯೊ ನವ್ಯಾನ್ ಕರ್ಚೊ. ನವೆಂ ಉದಾಕ್ ಆಮ್ಚೆರ್ ಘೆತಾನಾ, “ದೆಕ್ಲೆಂ ಹಾಂವೆಂ ಉದಾಕ್”, ಗೀತ್ ಗಾವ್ಯಾಂ.

ಮಿಸಾಚೆಂ ಬಲಿದಾನ್:

ಆಯ್ಚ್ಯಾ ಹ್ಯಾ ದೇವ್‌ಸ್ತುತಿಚೊ ನಿಮಾಣೊ ವಾಂಟೊ, ಮಿಸಾಚ್ಯಾ ಬಲಿದಾನಾಚೊ ಸಂಭ್ರಮ್. ಜೆಜುನ್ ಕಷ್ಟ್ ಸೊಸುನ್ ಖುರ್ಸಾಚೆಂ ಮರಣ್ ಮರ್ಚ್ಯಾ ಪಯ್ಲೆಂ ಆಪ್ಲ್ಯಾ ಶಿಸಾಂ ಸಮ್ಕಾರ್ ಘಡ್‌ಲೊ ಎವ್ಕಾರಿಸ್ಟ್ ಆಜ್ ಆಮಿ ಪುನರ್‌ಜಿವಂತ್ ಜೆಜು ಸವೆಂ ಸಂತೊಸಾನ್ ಆಚರಣ್ ಕರ್ತಾಲ್ಯಾಂವ್. ಹ್ಯಾ ಸಂಭ್ರಮಾಂತ್ ಭಕ್ತಿಪಣಿಂ ವಾಂಟೊ ಘೆವ್ನ್ ಆತ್ಮಿಕ್ ಬಳ್ ಜೊಡ್ಯಾಂ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾಂಚಿ ಜಾಗ್ರಣ್, 2019

ಭಾವಾರ್ಥಾಂಚಿ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರಸಭೆಚ್ಯಾ ಸರ್ವ್ ಮುಕೆಲ್ಯಾಂನಿ ಜಿವಂತ್ ಜೆಜುಚೊ ಸಂದೇಶ್ ಸಗ್ಳ್ಯಾಂಕ್ ಧೈರಾನ್ ಪರ್ಗಟುಂಕ್ ಆನಿ ತಾಂಚೆಂ ಜಿವನ್ ಜೆಜುಚ್ಯಾ ಜಿವಂತ್ಪಣಾಕ್ ಸಹಜ್ ಜಾಲ್ಲೆ ತಸಲೆಂ ಜಾಂವ್ ಮ್ಹಣ್ ಆಮಿ ಮಾಗ್ತಾಂವ್.

ಬಾಪಾ ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ಗಾಂವ್ಚ್ಯಾ ಫುಡಾರ್ಯಾಂನಿ ನಿಸ್ವಾರ್ಥಿ ಮನೋಭಾವಾನ್ ಆನಿ ರಚಾನಾತ್ಮಾಕ್ ಕಾರ್ಯಕ್ರಮಾದ್ವಾರಿಂ ಲೊಕಾಚ್ಯಾ ಬರೆಪಣಾಕ್ ವಾವ್ರುಂಕ್ ಆನಿ ಆಮ್ಚ್ಯಾ ಪರಿಸರಾಂತ್ ಮೊಗಾಚೆಂ ಆನಿ ಶಾಂತ್ ಸಮಾದಾನಾಚೆಂ ವಾತಾವರಣ್ ರಚುಂಕ್ ಫುಡೆಂ ಸರಶೆಂ ಆಮಿ ಮಾಗ್ತಾಂವ್.

3. ಆಜ್ ಜೆಜುಚ್ಯಾ ಜಿವಂತ್ಪಣಾಚೊ ಸಂಭ್ರಮ್ ಚಲಯ್ತಾನಾ ಆಮ್ಚ್ಯಾ ಕುಟ್ಮಾ ಥಾವ್ನ್ ಪರ್ಗಾವಾಂತ್ ವಾವ್ರ್ ಕರ್ನ್ ಆಮ್ಚ್ಯಾ ಕುಟ್ಮಾದಾರಾಂ ಪಾಸೊತ್ ಮಾಗ್ತಾಂವ್. ತಾಂಕಾಂ ಕುಡಿಚಿ ಆನಿ ಮತಿಚಿ ಭರಿ ಭಲಾಯ್ಕಿ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಆಯ್ಚ್ಯಾ ದಿಸಾ, ಪವಿತ್ರ ಸ್ನಾನಾಚ್ಯೊ ಆಂಗೊವ್ಣೆಂ ನವ್ಯಾನ್ ಕೆಲ್ಲ್ಯಾ ಆಮಿ ಸರ್ವಾಂನಿ ಆಮ್ಚ್ಯಾ ಕ್ರಿಸ್ತೀ ಆಪೊವ್ಣಾಕ್ ಸರಿ ಜಾಲ್ಲಿ ಜಿಣಿ ಜಿಯೆಂವ್ಕ್ ತುಂ ಆಮ್ಕಾಂ ಬೆಸಾಂವ್ ದೀ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಕುಟ್ಮಾ ಥಾವ್ನ್ ದೆವಾದಿನ್ ಜಾಲ್ಲ್ಯಾ ಸರ್ವ್ ಆಮ್ಚ್ಯಾ ಮೊಗಾಚ್ಯಾಂ ಪಾಸೊತ್ ಮಾಗ್ತಾಂವ್. ಜೆಜುಚ್ಯಾ ಜಿವಂತ್ಪಣಾಚೊ ಪ್ರಾಕಾಸ್ ತಾಂಚೆರ್ ಫಾಂಕೊವ್ನ್ ಸಾಸ್ಣಿಕ್ ಜಿವಿತಾಂತ್ ತಾಂಕಾ ವಾಂಟೆಲಿ ಕರ್ ಮ್ಹಣ್ ಮಾಗ್ತಾಂವ್.

6. ಜೆಜುಚ್ಯಾ ಜಿವಂತ್ಪಣಾಚೆರ್ ಭರ್ವಸೊ ಸಾಂಡುನ್ ತುಜೆ ಥಾವ್ನ್ ಪಯ್ಸ್ ಗೆಲ್ಲ್ಯಾ ಆಮ್ಚ್ಯಾ ಭಾವಾಂ ಭಯ್ಣಿಂ ಪಾಸೊತ್ ಮಾಗ್ತಾಂವ್. ತಾಂಣಿ ಜಿವಂತ್ ಜೆಜುಕ್ ತಾಂಚ್ಯಾ ಜಿವಿತಾಂತ್ ಆನ್ಬೊಗ್ ಕರ್ನ್ ಪರತ್ ತುಜೆ ಥಂಯ್ ಪಾಂಟಿ ಯೆಶೆಂ ಕರ್ ಮ್ಹಣ್ ಮಾಗ್ತಾಂವ್.

7. ಸಾಮೆ ದಿಯೆಸೆಜಿಂತ್ ವಾವುರ್ಚ್ಯಾ ಸರ್ವ್ ಯಾಜಾಕಾಂಕ್ ಆನಿ ಧಾರ್ಮಿಕಾಂಕ್ ತಶೆಂಚ್ ತಾಂಚೆ ತಾಭೆನ್ ಆಸ್ಲಲ್ಯಾ ಲೊಕಾಕ್ ತುಂ ಸಾಂಭಾಳ್. ತಾಂಕಾಂ ಪುನರ್ ಜಿವಂತ್ ಜೆಜುಚ್ಯೊ ಸಾಕ್ಲೊ ಕರ್ ಮ್ಹಣ್ ಮಾಗ್ತಾಂವ್.

ಪಯ್ಯಂ ವಾಚಪ್

ಉತ್ಪತ್ತಿ ಪುಸ್ತಕಾಂತ್ಲೆಂ ವಾಚಪ್

ಆರಂಭಾಕ್ ದೆವಾನ್ ಆಕಾಸ್ ಆನಿ ಪೃಥ್ವಿ ರಚ್ಲಿ. ಪೃಥ್ವಿ ನಿರಾಕಾರ್ ಆನಿ ರಿತಿ ಆಸ್ಲಿ. ಆದಿಸಾಗೊರಾಚೆರ್ ಅಂಧ್ಯಾರ್ ಭರೊನ್ ಆಸ್ಲೊ ಆನಿ ದೈವಿಕ್ ವಾರೆಂ ಉದ್ಯಾಚೆರ್ ಮಾರ್ತಾಲೆಂ. ದೆವಾನ್ ಮ್ಹಳೆಂ: “ಉಜ್ವಾಡ್ ಜಾಂವ್” ಆನಿ ಉಜ್ವಾಡ್ ಜಾಲೊ. ದೆವಾಕ್ ಉಜ್ವಾಡ್ ಬರೊ ದಿಸ್ಲೊ. ದೆವಾನ್ ಉಜ್ವಾಡ್ ಕಾಳೊಕಾ ದಾವ್ನ್ ವಿಂಗಡ್ ಕೆಲೊ. ದೆವಾನ್ ಉಜ್ವಾಡಾಕ್ “ದೀಸ್” ಆನಿ ಕಾಳೊಕಾಕ್ “ರಾತ್” ಮ್ಹಣ್ ನಾಂವ್ ದಿಲೆಂ. ಸಾಂಜ್ ಜಾಲಿ, ಸಕಾಳ್ ಆಯ್ಲಿ: ಹೊ ಪಯ್ಲೊ ದೀಸ್. ದೆವಾನ್ ಮ್ಹಳೆಂ: “ಉದಕ್ ದೋನ್ ವಾಂಟೆ ಕರುಂಕ್ ಉದ್ಯಾ ಮಧೆಂ ಏಕ್ ಅಂತ್ರಾಳ್ ಜಾಂವ್.” ಆನಿ ತಶೆಂಚ್ ಜಾಲೆಂ. ದೆವಾನ್ ಅಂತ್ರಾಳ್ ಕೆಲೆಂ ಆನಿ ಅಂತ್ರಾಳಾ ಸಕಯ್ಲೆಂ ಉದಕ್ ಅಂತ್ರಾಳಾ ವಯ್ಲ್ಯಾ ಉದ್ಯಾ ದಾವ್ನ್ ವಿಂಗಡ್ ಕೆಲೆಂ. ದೆವಾನ್ ಅಂತ್ರಾಳಾಕ್ ಆಕಾಸ್ ಮ್ಹಣ್ ನಾಂವ್ ದಿಲೆಂ. ಸಾಂಜ್ ಜಾಲಿ, ಸಕಾಳ್ ಆಯ್ಲಿ: ಹೊ ದುಸ್ರೊ ದೀಸ್. ದೆವಾನ್ ಮ್ಹಳೆಂ: “ಆಕಾಸಾ ಪಂದ್ಲೆಂ ಉದಕ್ ಏಕೆ ಸುವಾತೆರ್ ಜಮಾ ಜಾಂವ್ ಆನಿ ಸುಕಿ ಧರ್ಣ್ ದಿಸುಂ.” ಆನಿ ತಶೆಂಚ್ ಜಾಲೆಂ. ದೆವಾನ್ ಸುಕೆ ಧರ್ಣ್ ಭುಮಿ ಆನಿ ಉದ್ಯಾಚೆ ರಾಶಿಕ್ ದಯೊ ಮ್ಹಣ್ ನಾಂವ್ ದಿಲೆಂ. ಆನಿ ದೆವಾಕ್ ತೆಂ ಬರೆಂ ದಿಸ್ಲೆಂ. ದೆವಾನ್ ಮ್ಹಳೆಂ: “ಭುಮಿ ವನಸ್ಪತಿ ಉತ್ಪನ್ನಾ ಕರುಂ: ಸರ್ವ್ ಜಿನ್ಸಾಂಚಿಂ ಬಿಂ ದಿತಲಿಂ ರ್ಘಾಡಾಂ ಆನಿ ಬಿಯೊ ಆಸ್ಲಲ್ಯಾ ಫುಲಾಂಚೆ ರೂಕ್ ಉತ್ಪನ್ನಾ ಜಾಂವ್.” ಆನಿ ತಶೆಂಚ್ ಜಾಲೆಂ. ಭುಮಿನ್ ವನಸ್ಪತಿ ಉತ್ಪನ್ನಾ ಕೆಲಿ: ಸರ್ವ್ ಜಿನ್ಸಾಂಚಿಂ ಬಿಂ ದಿತಲಿಂ ರ್ಘಾಡಾಂ ಆನಿ ಬಿಯೊ ಆಸ್ಲಲ್ಯಾ ಫುಲಾಂಚೆ ರೂಕ್ ಜಾಲೆ. ದೆವಾಕ್ ತೆಂ ಬರೆಂ ದಿಸ್ಲೆಂ. ಸಾಂಜ್ ಜಾಲಿ, ಸಕಾಳ್ ಆಯ್ಲಿ: ಹೊ ತಿಸ್ರೊ ದೀಸ್. ದೆವಾನ್ ಮ್ಹಳೆಂ: “ದಿಸಾ ಥಾವ್ನ್ ರಾತ್ ವೆಗ್ಳಿ ಕರುಂಕ್ ಆಕಾಸಾಚೆರ್ ದಿವೆ ಜಾಂವ್; ಕಾಳ್, ದೀಸ್ ಆನಿ ವರ್ಸಾಂ ದಾಕೊಂವ್ಕ್ ತೆ ಉಪ್ಕಾರುಂ. ಪೃಥ್ವೆಕ್ ಉಜ್ವಾಡ್ ದೀಂವ್ಕ್ ಆಕಾಸಾಚೆರ್ ತೆ ದಿವೆ ಆಸುಂ”, ಆನಿ ತಶೆಂಚ್ ಜಾಲೆಂ. ದೆವಾನ್ ದೋನ್ ವ್ಹಡ್ ದಿವೆ ರಚ್ಲೆ: ವ್ಹಡ್ಲೊ ದಿವೊ ದೀಸ್ ಚಲೊಂವ್ಕ್ ಆನಿ ದಾಕ್ಲೊ ದಿವೊ ರಾತ್ ಚಲೊಂವ್ಕ್; ಆನಿ ನೆಕೆತ್ರಾಂಯ್ ತಾಣೆಂ ರಚ್ಲೆಂ. ಪೃಥ್ವೆಕ್ ಉಜ್ವಾಡ್ ದಿಂವ್ಕ್, ದೀಸ್ ಆನಿ ರಾತ್ ಚಲೊಂವ್ಕ್ ಆನಿ ಕಾಳೊಕಾ ಥಾವ್ನ್ ಉಜ್ವಾಡ್ ವೆಗ್ಳೊ ಕರುಂಕ್ ದೆವಾನ್ ತಾಂಕಾಂ ಆಕಾಸಾಚೆರ್ ಫಾಲಿಂ. ಸಾಂಜ್ ಜಾಲಿ, ಸಕಾಳ್ ಆಯ್ಲಿ; ಹೊ ಚೊವ್ವೊ ದೀಸ್. ದೆವಾನ್ ಮ್ಹಳೆಂ: “ಉದಕ್ ಪ್ರಾಣಿಯಾಂನಿ ಭರೊಂ ಆನಿ ಸುಕ್ಟಿಂ ಭುಮಿ ವಯ್ಕ್ ಅಂತ್ರಾಳಾರ್ ಉಬುಂ.” ಆನಿ ತಶೆಂಚ್ ಜಾಲೆಂ. ದೆವಾನ್ ಸರ್ವ್ ಜಿನ್ಸಾಂಚೆ ವ್ಹಡ್ ವ್ಹಡ್ ಮಾಶೆ ಆನಿ ಉದ್ಯಾಂತ್ ಹಿಂಡಾಂ ಹಿಂಡಾಂನಿ ಭೊಂವ್ತಲೆ ಪ್ರಾಣಿ ರಚ್ಲೆ ಆನಿ ಸರ್ವ್ ಜಿನ್ಸಾಂಚಿಂ ಪಾಕಾಟ್ಯಾಂಚಿಂ ಸುಕ್ಟಿಂ ರಚ್ಲೆಂ. ದೆವಾಕ್ ತೆಂ ಬರೆಂ ದಿಸ್ಲೆಂ.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾಂಚಿ ಜಾಗ್ರಾಣ್, 2019

ದೆವಾನ್ ತಾಂಕಾಂ ಆಶಿರ್ವಾದ್ ದಿವ್ನ್ ಮ್ಹಳೆಂ: “ವಾಡಾ ಆನಿ ಚಡಾ, ದರ್ಯಾಚ್ಯಾ ಉದ್ಯಾಂತ್ ಭರಾ; ಆನಿ ಸುಕ್ಲೆಂ ಪೃಥ್ವೆಚೆರ್ ಉದಂಡ್ ಚಡೊಂ.” ಸಾಂಜ್ ಜಾಲಿ, ಸಕಾಳ್ ಆಯ್ಲಿ: ಹೊ ಪಾಂಚೆಲ್ವೊ ದೀಸ್. ದೆವಾನ್ ಮ್ಹಳೆಂ: “ಪೃಥ್ವೆಚೆರ್ ಸರ್ವ್ ಜಿನ್ನಾಂಚೆ ಪ್ರಾಣಿ ಉತ್ಪನ್ನ್ ಜಾಂವ್: ಜಾನ್ವಾರಾಂ, ಜಿವ್ಡಾಳಿ ಆನಿ ರಾನ್ವಟ್ ಮೊನ್ವಾತಿ.” ದೆವಾನ್ ಸರ್ವ್ ಜಿನ್ನಾಂಚೆಲ್ವೊ ರಾನ್ವಟ್ ಮೊನ್ವಾತಿ, ಜಾನ್ವಾರಾಂ ಆನಿ ಜಿವ್ಡಾಳಿ ರಚ್ಲೊ. ದೆವಾಕ್ ತೆಂ ಬರೆಂ ದಿಸ್ಲೆಂ. ಆನಿ ದೆವಾನ್ ಮ್ಹಳೆಂ: “ಆಮ್ಚ್ಯಾಚ್ ರುಪಾಚೊ ಆನಿ ಆಮ್ಚ್ಯಾಚ್ ಸಾಕ್ಯಾಚೊ ಮನ್ಯಾಕ್ ಆಮಿ ಕರುಂಯಾ. ದರ್ಯಾಚ್ಯಾ ಮಾಸ್ಕಾಂಚೆರ್, ಅಂತ್ರಾಳಾಚ್ಯಾ ಸುಕ್ಲಾಂಚೆರ್, ಜಾನ್ವಾರಾಂಚೆರ್, ಸರ್ವ್ ರಾನ್ವಟ್ ಮೊನ್ವಾತಿಂಚೆರ್ ಆನಿ ಧರ್ಣಿರ್ ಚರ್ತಲ್ಯಾ ಸರ್ವ್ ಜಿವ್ಡಾಳಿಂಚೆರ್ ಮನಿಸ್ ಅಧಿಕಾರ್ ಚಲೊಂವ್!” ದೆವಾನ್ ಮನ್ಯಾಕ್ ಆಪ್ಲ್ಯಾ ಸಾಕ್ಯಾಚೊ ರಚ್ಲೊ. ದೆವಾಚ್ಯಾ ಸಾಕ್ಯಾಚೊ ತಾಕಾ ರಚ್ಲೊ. ದಾದ್ಲೊ ಆನಿ ಸ್ತ್ರೀ ತಾಣೆಂ ತಾಂಕಾಂ ರಚ್ಲೆಂ. ದೆವಾನ್ ತಾಂಕಾಂ ಆಶಿರ್ವಾದ್ ದಿಲೊ ಆನಿ ಮ್ಹಳೆಂ: “ವಾಡಾ ಆನಿ ಚಡಾ ಆನಿ ಪೃಥ್ವಿ ಭರಾ, ಆನಿ ತಿ ತುಮ್ಚೆ ಆಧೀನ್ ಹಾಡಾ. ದರ್ಯಾಚ್ಯಾ ಮಾಸ್ಕಾಂಚೆರ್, ಅಂತ್ರಾಳಾಚ್ಯಾ ಸುಕ್ಲಾಂಚೆರ್ ಆನಿ ಪೃಥ್ವೆಚೆರ್ ಜಿಯೆತಲ್ಯಾ ಸರ್ವ್ ಮೊನ್ವಾತಿಂಚೆರ್ ಅಧಿಕಾರ್ ಚಲಯಾ.” ಆನಿ ದೆವಾನ್ ಮ್ಹಳೆಂ: “ಅಬೈ, ಸಗ್ಳೆ ಪೃಥ್ವೆ ವಯ್ಲಿಂ ಸರ್ವ್ ಬಿಂ ದಿತಲಿಂ ರ್ಘಾಡಾಂ ಆನಿ ಬಿಯೊ ಆಸ್ಲಲ್ಯಾ ಘಳಾಂಚೆ ಸರ್ವ್ ರೂಕ್ ತುಮ್ಚ್ಯಾ ಖಾಣಾ ಖಾತಿರ್ ಹಾಂವ್ ತುಮ್ಕಾಂ ದಿತಾಂ. ಆನಿ ಸರ್ವ್ ರಾನ್ವಟ್ ಮೊನ್ವಾತಿಂಕ್, ಅಂತ್ರಾಳಾಚ್ಯಾ ಸುಕ್ಲಾಂಕ್ ಆನಿ ಧರ್ಣಿರ್ ಚರ್ತಲ್ಯಾ ಜಿವ್ಡಾಳಿಂಕ್, ಜಿವಾಚೊ ಸ್ವಾಸ್ ಆಸ್ಲಲ್ಯಾ ಸರ್ವ್ ಪ್ರಾಣಿಯಾಂಕ್ ಸರ್ವ್ ಜಿನ್ನಾಂಚೆಂ ತಣ್ ಆನಿ ರ್ಘಾಡಾಂ ಖಾಣಾ ಖಾತಿರ್ ದಿತಾಂ.” ಆನಿ ತಶೆಂಚ್ ಜಾಲೆಂ. ದೆವಾನ್ ಆಪ್ಲೆಂ ಕೆಲೆಂ ತೆಂ ಸಗ್ಳೆಂ ದೆಕ್ಲೆಂ: ತೆಂ ತಾಕಾ ಭೋವ್ ಬರೆಂ ದಿಸ್ಲೆಂ. ಸಾಂಜ್ ಜಾಲಿ, ಸಕಾಳ್ ಆಯ್ಲಿ; ಹೊ ಸವೊ ದೀಸ್.

ಅಶೆಂ ಆಕಾಸ್ ಆನಿ ಪೃಥ್ವಿ ಆನಿ ಸಗ್ಳೆ ತಾಂಚಿ ನೆಟೊವ್ಣಿ ಸಂಪೂರ್ಣ್ ಜಾಲಿ. ಆನಿ ಸಾತ್ವಾ ದಿಸಾ ದೆವಾನ್ ಆಪ್ಲೆಂ ಹಾತಿಂ ಘೆತ್ಲೆಂ ಕಾಮ್ ಸೊಂಪಯ್ಲೆಂ. ಆಪ್ಲೆಂ ಸಗ್ಳೆಂ ಕಾಮ್ ಸೊಂಪಯ್ತೆಚ್ ಸಾತ್ವಾ ದಿಸಾ ತಾಣೆಂ ವಿಶೆವ್ ಘೆತ್ಲೊ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ತುಂ ಮ್ಹಾಕಾ ಕಿತ್ಯಾಕ್ ಬೋಬ್ ಮಾರ್ತಾಯ್? ಇಸ್ರಾಯೆಲಿತಾಂಕ್ ಪಯ್ಲೆ ಫುಡೆಂ ವ್ಹರುಂಕ್ ಸಾಂಗ್. ತುಜಿ ಬೆತ್ಯಾಟಿ ಉಬಾರ್, ತುಜೊ ಹಾತ್ ದರ್ಯಾಚೆರ್ ವಿಸ್ತಾರುನ್ ಧರ್ ಆನಿ ದರ್ಯಾಚೆ ದೋನ್ ವಾಂಟೆ ಕರ್. ಅಶೆಂ ಇಸ್ರಾಯೆಲಿತಾಂ ದರ್ಯಾ ಮಧೆಂ ಸುಕೆ ಧರ್ಲಿ ವಯ್ಲಾನ್ ಚಲ್ತಲಿಂ. ಅಬೈ, ಹಾಂವ್ ಎಜಿಪ್ತಾಗಾರಾಂಚೆಂ ಕಾಳಿಜ್ ದಾರುಣ್ ಕರ್ತಲೊಂ ಆನಿ ತೆ ತುಮ್ಮಿ ಪಾಟ್ ಧರುನ್ ಯೆತಲೆ; ಆನಿ ಹಾಂವ್ ಫಾರಾವ್ಯಾಚೆರ್ ಆನಿ ತಾಚೆ ಫೊವ್ಡೆಚೆರ್, ತಾಚ್ಯಾ ರಥಾಂಚೆರ್ ಆನಿ ತಾಚ್ಯಾ ಘೊಡೆಸವಾರಾಂಚೆರ್ ಜಯ್ತ್ ವ್ಹರುನ್ ಮ್ಹಜಿ ಮಹಿಮಾ ದಾಕಯ್ತಲೊಂ. ಜೆದ್ನಾ ಫಾರಾವ್ಯಾಕ್, ತಾಚ್ಯಾ ರಥಾಂಕ್ ಆನಿ ತಾಚ್ಯಾ ಘೊಡೆಸವಾರಾಂಕ್ ಮ್ಹಜಿ ಮಹಿಮಾ ದಾಕಯ್ತಲೊಂ, ತೆದ್ನಾ ಹಾಂವ್ ಸರ್ವೆಸ್ಪರ್ ಮ್ಹಣ್ ಎಜಿಪ್ತಾಗಾರ್ ಒಳ್ಳತಲೆ.” ಇಸ್ರಾಯೆಲಿತಾಂಚೆ ಫೊವ್ಡೆ ಮುಕ್ಯಾನ್ ವೆತಲೊ ತೊ ದೇವ್‌ದೂತ್ ಆಪ್ಲೊ ಜಾಗೊ ಬದ್ಲನ್ ತಾಂಚ್ಯಾ ಪಾಟ್ಲಾನ್ ಯೆವ್ನ್ ರಾವ್ಲೊ. ತಶೆಂಚ್ ಕುಪಾಚೊ ಖಾಂಬೊಯ್ ಮುಕ್ಯಾನ್ ವೆತಲೊ ತೊ ಪಾಟ್ಲಾನ್ ಯೆವ್ನ್ ರಾವ್ಲೊ. ಅಶೆಂ ತೊ ಖಾಂಬೊ ಎಜಿಪ್ತಾಗಾರಾಂ ಆನಿ ಇಸ್ರಾಯೆಲಿತಾಂ ಮಧೆಂ ಆಸ್ಲೊ. ರಾತಿಂ ತೊ ಕುಪಾಚೊ ಖಾಂಬೊ ಎಜಿಪ್ತಾಗಾರಾಂಚೆರ್ ಕಾಳೊಕ್ ಫಾಲ್ತಾಲೊ ಆನಿ ಇಸ್ರಾಯೆಲಿತಾಂಚೆರ್ ಉಜ್ವಾಡ್ ಫಾಂಕಯ್ತಾಲೊ. ಅಶೆಂ ರಾತ್ಚ್ಯಾ ವೆಳಾರ್ ತಾಂಕಾಂ ಎಕಾಮೆಕಾ ಲಾಗಿಂ ಸರುಂಕ್ ಜಾಲೆಂ ನಾ. ಮೊಯ್ಜೆನ್ ಆಪ್ಲೊ ಹಾತ್ ದರ್ಯಾಚೆರ್ ವಿಸ್ತಾರುನ್ ಧರ್ಲೊ ಆನಿ ಸರ್ವೆಸ್ಪರಾನ್ ಸಗ್ಳಿ ರಾತ್ ಉದೆಂತಿ ಥಾವ್ನ್ ಏಕ್ ವಾದಳ್ ಧಾಡ್ಲೆಂ. ಅಶೆಂ ತಾಣೆಂ ದರ್ಯೊ ಸುಕಯ್ಲೊ ಆನಿ ಉದಕ್ ದೋನ್ ವಾಂಟೆ ಜಾಲೆಂ. ಇಸ್ರಾಯೆಲ್ ಪರ್ಜಾ ಸುಕೆ ಧರ್ಲಿ ವಯ್ಲಾನ್ ದರ್ಯಾಂತ್ ಭಿತರ್ ಸರ್ಲಿ ಆನಿ ತಾಂಚ್ಯಾ ಉಜ್ವಾಕ್ ಆನಿ ದಾವ್ಯಾಕ್ ಉದಕ್ ವಣ್ತಿಂ ಪರಿಂ ಉಬೆಂ ರಾವ್ಲೆಂ. ಎಜಿಪ್ತಾಗಾರ್ ತಾಂಚೆ ಪಾಟ್ ಧರುನ್ ಆಯ್ಲೆ. ಫಾರಾವ್ಯಾಚೆ ಸರ್ವ್ ಘೊಡೆ, ತಾಚೆ ರಥ್ ಆನಿ ತಾಚೆ ಘೊಡೆಸವಾರ್ ತಾಂಚ್ಯಾ ಪಾಟ್ಲಾನ್ ದರ್ಯಾಂತ್ ಭಿತರ್ ಸರ್ಲೆ. ಫಾಂತ್ಯಾಪಾರಾರ್ ಸರ್ವೆಸ್ಪರಾನ್ ಉಜ್ವಾಚ್ಯಾ ಆನಿ ಕುಪಾಚ್ಯಾ ಖಾಂಬ್ಯಾರ್ ಥಾವ್ನ್ ಎಜಿಪ್ತಾಗಾರಾಂಚೆ ಫೊವ್ಡೆಚೆರ್ ಆಪ್ಲಿ ದಿಷ್ಟ್ ಫಾಲಿ ಆನಿ ತಾಂಕಾಂ ದುಸ್ವಟಾಯ್ಲೆ. ತಾಂಚ್ಯಾ ರಥಾಂಚಿಂ ಚಕ್ರಾಂ ತಾಣೆಂ ರೊಂಬಯ್ಲಿಂ ಆನಿ ತಾಂಕಾಂ ಫುಡೆಂ ವಚುಂಕ್ ಕಷ್ಟ್ ಮಾರ್ಲೆ. ತೆದ್ನಾ ಎಜಿಪ್ತಾಗಾರಾಂನಿ ಮ್ಹಳೆಂ: “ಆಮಿ ಇಸ್ರಾಯೆಲಿತಾಂ ಥಾವ್ನ್ ಪಳುನ್ ಧಾಂವ್ಯಾಂ, ಕಿತ್ಯಾಕ್ ಸರ್ವೆಸ್ಪರ್‌ಚ್ ತಾಂಚ್ಯಾ ಪಕ್ವಾನ್ ಎಜಿಪ್ತಾಗಾರಾಂ ವಿರೋಧ್ ಝುಜ್ತಾ.” ಸರ್ವೆಸ್ಪರಾನ್ ಮೊಯ್ಜೆಕ್ ಮ್ಹಳೆಂ: “ತುಜೊ ಹಾತ್ ದರ್ಯಾಚೆರ್ ವಿಸ್ತಾರುನ್ ಧರ್ ಆನಿ ಉದಕ್ ಪರ್ತುನ್ ಎಜಿಪ್ತಾಗಾರಾಂಚೆರ್,

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾಂಚಿ ಜಾಗ್ರಾಣ್, 2019

ತಾಂಚ್ಯಾ ರಥಾಂಚೆರ್ ಆನಿ ತಾಂಚ್ಯಾ ಘೊಡೆಸವಾರಾಂಚೆರ್ ಯೆವ್ನ್ ಪಡ್ತಲೆಂ.” ಮೊಯ್ಜೆನ್ ಆಪ್ಲೆ ಹಾತ್ ದರ್ಯಾಚೆರ್ ವಿಸ್ತಾರುನ್ ಧರೊ ಆನಿ ಸಕಾಳ್ ಯೆತಾನಾ ದರ್ಯೊ ಆಪ್ಲ್ಯಾ ಸದಾಂಚ್ಯಾ ಜಾಗ್ರಾಕ್ ಪಾಟಿಂ ಆಯ್ಲೊ. ಪಳುನ್ ಧಾಂವ್ತಲ್ಯಾ ಎಜಿಪ್ತಗಾರಾಂಕ್, ಉದಕ್ ಮುಕಾರ್ಚ್ ಮೆಳ್ಳೆಂ ಆನಿ ಸರ್ವೆಸ್ಪರಾನ್ ತಾಂಕಾಂ ದರ್ಯಾ ಮಧೆಂ ರ್ಪಾಡುನ್ ಉಡಯ್ಲೆ. ಉದಕ್ ಪಾಟಿಂ ಆಯ್ಲೆಂ ಆನಿ ಇಸ್ರಾಯೆಲಿತಾಂಚಿ ಪಾಟ್ ಧರನ್ ದರ್ಯಾಂತ್ ಭಿತರ್ ಸರ್ಲೆ ಫಾರಾವ್ಯಾಚೆ ರಥ್ ಆನಿ ತಾಚೆ ಸಗ್ಳೆ ಫೊವ್ಜೆಚೆ ಘೊಡೆಸವಾರ್ ತಾಂತುಂ ಬುಡ್ಲೆ; ಕೋಣ್ಚ್ ಎಕ್ಲೊ ವಾಂಚುನ್ ಉರೊ ನಾ. ಪುಣ್ ಇಸ್ರಾಯೆಲ್ ಪರ್ಜಾ ದರ್ಯಾ ಮಧೆಂ ಸುಕೆ ಧರ್ಲಿ ವಯ್ಲಾನ್ ಚಲುನ್ ಗೆಲಿ; ತಾಂಚ್ಯಾ ಉಜ್ವಾಕ್ ಆನಿ ದಾವ್ಯಾಕ್ ಉದಕ್ ವಣಿಂ ಪರಿಂ ಉಬೆಂ ರಾವ್ಲೆಂ. ತ್ಯಾ ದಿಸಾ ಸರ್ವೆಸ್ಪರಾನ್ ಇಸ್ರಾಯೆಲ್ ಪರ್ಜೆಕ್ ಎಜಿಪ್ತಗಾರಾಂಚ್ಯಾ ಹಾತಾಂತ್ಲಿ ನಿವಾರ್ಲಿ ಆನಿ ತಾಂಣಿಂ ದರ್ಯಾಚೆ ದೆಗೆರ್ ಎಜಿಪ್ತಗಾರಾಂಚಿಂ ಮಡಿಂ ಪಳೆಲಿಂ. ಸರ್ವೆಸ್ಪರಾನ್ ಆಪ್ಲ್ಯಾ ಬಳಿಷ್ಟ್ ಹಾತಾನ್ ಎಜಿಪ್ತಾ ವಿರೋಧ್ ಕೆಲ್ಲಿಂ ಕೃತ್ಯಾಂ ಇಸ್ರಾಯೆಲಿತಾಂನಿ ದೆಕ್ಲಿಂ. ಲೊಕಾಕ್ ಸರ್ವೆಸ್ಪರಾಚಿ ಭಿರಾಂತ್ ದಿಸುಂಕ್ ಲಾಗ್ಲಿ, ಆನಿ ತಾಂಣಿಂ ಸರ್ವೆಸ್ಪರಾಚೆರ್ ಆನಿ ತಾಚ್ಯಾ ಸೆವಕಾ ಮೊಯ್ಜೆಚೆರ್ ಪಾತ್ಯೆಣಿ ದವ್ಲಿ.

ತೆದ್ನಾ ಮೊಯ್ಜೆನ್ ಆನಿ ಇಸ್ರಾಯೆಲಿತಾಂನಿ ಸರ್ವೆಸ್ಪರಾಕ್ ಹೆಂ ಕೀರ್ತನ್ ಗಾಯ್ಲೆಂ: ಸರ್ವೆಸ್ಪರಾಕ್ ಹಾಂವ್ ಕೀರ್ತನ್ ಗಾಯ್ತಾಂ, ಕಿತ್ಯಾಕ್ ಮಹಿಮೆವಂತ್ ತಾಚೆಂ ಜಯ್ತ್, ಘೊಡ್ಯಾಕ್ ಆನಿ ಘೊಡೆಸವಾರಾಕ್ ಉಡಯ್ಲ್ಯಾತ್ ತಾಣೆಂ ದರ್ಯಾಂತ್.

ದೆವಾಚೆಂ ಉತರ್ ಹೆಂ.

ತಿಸೆಂ ವಾಚಪ್

ಇಸಾಯಿಯಾ ಪ್ರಾವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆರುಜಾಲೆಮಾ ತುಜೊ ರಚ್ಲಾರ್ ತುಜೊ ಪತಿ, ದಳ್ಳಾರಾಂಚೊ ಸರ್ವೆಸ್ಪರ್ ತಾಚೆಂ ನಾಂವ್; ಇಸ್ರಾಯೆಲಾಚೊ ಪವಿತ್ರ್ ದೇವ್ ತುಜೊ ಸೊಡ್ವಣ್ಡಾರ್, ತಾಕಾ ಸಗ್ಳೆ ಪೃಥ್ವೆಚೊ ದೇವ್ ಮ್ಹಣ್ತಾತ್. ಎಕೆ ಸೊಡ್ಲಲೆ ಆನಿ ಖಿಂತಿನಾ ಬುಡ್ಲಲೆ ಪತಿಣಿ ಭಾಶೆನ್ ಸರ್ವೆಸ್ಪರಾನ್ ತುಕಾ ಆಪಯ್ಲ್ಯಾ. ಕೋಣ್ ತರೀ ಆಪ್ಲ್ಯಾ ತರ್ನಾಟ್ಪಣಾಚೆ ಪತಿಣಿಕ್ ಸೊಡಿತ್‌ಗಾಯ್? ಮ್ಹಣ್ತಾ ತುಜೊ ದೇವ್. ಏಕ್ ಘಡಿಭರ್ ಹಾಂವೆಂ ತುಕಾ ಸಾಂಡ್ಲಿ, ಪೂಣ್ ವ್ಹಡಾ ಮೊಗಾನ್ ಹಾಂವ್ ತುಕಾ ಪರ್ತುನ್ ಘೆತಾಂ. ಕ್ರೊಧಾನ್ ಭರೊನ್, ಏಕ್ ಘಡಿಭರ್ ಹಾಂವೆಂ ಮ್ಹಜೆಂ ಮುಖಾಮಳ್ ತುಜೆ ಮುಕಾರ್ ಲಿಪಯ್ಲೆಂ, ಪೂಣ್ ಸಾಸ್ಣಿಕ್ ಮೊಗಾನ್ ಹಾಂವೆಂ ತುಜಿ ದಯಾ ಕೆಲಿ, ಮ್ಹಣ್ತಾ ಸರ್ವೆಸ್ಪರ್, ತುಜೊ ಸೊಡ್ವಣ್ಡಾರ್. ಹೆಂ ಮ್ಹಾಕಾ ನೊಯೆಚ್ಯಾ ದಿಸಾಂನಿ ಘಡ್ಲೆಂ ತಶೆಂ ಜಾಂವ್ಕ್ ಪಾವ್ತಲೆಂ: ನೊಯೆಚೆಂ ಆಪ್ಲ್ಯಾ ನವ್ಯಾನ್ ಸಂಸಾರಾರ್ ಬುಡ್ಲಿ ಹಾಡ್ಚಿ ನಾ ಮ್ಹಣ್ ಸಪುತ್ ಘೆವ್ನ್ ಹಾಂವೆಂ ಭಾಸಾಯ್‌ಲ್ಲೆಂ, ತೆಚ್ ಪರಿಂ ಹಾಂವ್ ತುಜೆರ್ ಪರ್ತುನ್ ಕೆದಿಂಚ್ ರಾಗಾರ್ ಜಾಂವ್ಚೊ ನಾಂ ಆನಿ ತುಕಾ ಧಮ್ಕುಂಚೊ ನಾ ಮ್ಹಣ್ ಸಪುತ್ ಘೆವ್ನ್ ಹಾಂವ್ ಆತಾಂ ಭಾಸಾಯ್ತಾಂ. ಪರ್ವತ್ ಆಪ್ಲೆಂ ಸ್ಥಾನ್ ಸೊಡುನ್ ವೆತಿತ್ ಆನಿ ದೊಂಗರ್ ಹಾಲುಂಕ್ ಲಾಗಿತ್, ಪೂಣ್ ಮ್ಹಜೊ ವಿಶ್ವಾಸಿ ಮೋಗ್ ತುಕಾ ಕೆದಿಂಚ್ ಸಾಂಡ್ಲೊ ನಾ, ಮ್ಹಜೊ ಶಾಂತಿಚೊ ಕರಾರ್ ಕೆದಿಂಚ್ ಹಾಲ್ಚೊ ನಾ, ಆಶೆಂ ಮ್ಹಣ್ತಾ ತುಜಿ ದಯಾ ಕರ್ತಾ ತೊ ಸರ್ವೆಸ್ಪರ್. ತುಂ ನಿರ್ಭಾಗೆ, ವಾದಳಾಕ್ ಸಾಂಪಡ್ಲಲೆ, ಬುಜ್ವಣ್ ನಾತ್ಲಲೆ, ಪಳೆ, ಹಾಂವ್ ಸುಮ್ಯಾಚೆರ್ ತುಜೆ ಫಾತರ್ ದವರ್ತಲೊಂ ಆನಿ ನೀಲ್ ಮಣಿಯಾಂಚೆರ್ ತುಜಿ ಬುನ್ಯಾದ್ ಘಾಲ್ತಲೊಂ. ಹಾಂವ್ ತುಜಿಂ ದುರ್ಗಾಂ ತಾಂಬ್ಡ್ಯಾ ಮಾಣ್ಕಾಂಚಿಂ ಬಾಂದ್ತಲೊಂ, ಆನಿ ತುಜೆ ದಾವ್‌ಟೆ ಸುರ್ಯಕಾಂತಾಚೆ ಆನಿ ಸಗ್ಳೊ ತುಜ್ಯೊ ವಣಿ ಅಮೊಲಿಕ್ ರತ್ನಾಂಚ್ಯೊ. ಸಗ್ಳ್ಯಾ ತುಜ್ಯಾ ಭುರ್ಗ್ಯಾಂಕ್ ಸರ್ವೆಸ್ಪರ್ ಶಿಕಯ್ತಲೊ, ಆನಿ ಶಾಂತಿಚಿ ಭರ್ತಿ ತಾಂಕಾಂ ಭೊಗುಂಕ್ ಮೆಳ್ತಲಿ. ನಿತಿವಂತ್ಪಣಾಚೆ ಬುನ್ಯಾದಿಚೆರ್ ಹಾಂವ್ ತುಕಾ ಥಿರ್ ಕರ್ತಲೊಂ, ದಗ್ಡವ್ಣೆ ಥಾವ್ನ್ ತುಂ ಪಯ್ಸ್ ಆಸ್ತಲಿಯಾ, ಕಸಲೆಂಚ್ ಭೆಂ ತುಕಾ ಆಸ್ಲೆಂ ನಾ; ಆಕಾಂತಾ ಥಾವ್ನ್ ತುಂ ಪಯ್ಸ್ ಆಸ್ತಲಿಯಾ, ತೊ ತುಜೆ ಸರ್ಶಿಂ ಯೆಂವ್ಚೊ ನಾ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್

ಪಾಸ್ಕಾಂಚಿ ಜಾಗ್ರಾಣ್, 2019

ಚವ್ತೆಂ ವಾಚಪ್

ಇಸಾಯಿಯಾ ಪ್ರಾವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ತುಮಿ ತಾನ್ ಲಾಗ್ಲಲ್ಯಾಂನೊ, ಉದ್ಯಾಶಿಂ ಯೆಯಾ; ತುಮ್ಚೆ ಕಡೆ ದುಡು ನಾ ತರೀ ಯೆಯಾ! ದುಡು ನಾಸ್ತಾಂ ವಿಕ್ತಿಂ ಘೆಯಾ ಆನಿ ಖಾಯಾ, ಯೆಯಾ, ಫಾರಿಕ್ ಕರಿನಾಸ್ತಾಂ ದಾಕಾಂಸೊರೊ ಆನಿ ದೂದ್ ವಿಕ್ತಿಂ ಘೆಯಾ. ಪೋಷಣ್ ದಿನಾಂತ್ ತ್ಯಾ ವಸ್ತುಂಚೆರ್ ತುಮಿ ದುಡು ಕಿತ್ಯಾಕ್ ಖರ್ಚಿತಾತ್? ತುಮ್ಕಾಂ ಧಾದೊಶಿ ಕರಿನಾಂತ್ ತ್ಯಾ ವಸ್ತುಂಚೆರ್ ತುಮ್ಚಿ ಜೋಡ್ ಕಿತ್ಯಾಕ್ ಹೊಗ್ಡಾಯ್ತಾತ್? ಚತ್ರಾಯೆನ್ ಮ್ಹಜೆಂ ಆಯ್ಕಾ, ಆನಿ ಬರೆಂ ಖಾಣ್ ತುಮ್ಕಾಂ ಮೆಳ್ತಲೆಂ ಆನಿ ಪಕ್ವಾನ್ನಾಂ ಖಾವ್ನ್ ತುಮಿ ಧಾದೊಶಿ ಜಾತಲ್ಯಾತ್. ಕಾನ್ ದಿವ್ನ್ ಆಯ್ಕಾ ಆನಿ ಮ್ಹಜೆಶಿಂ ಯೆಯಾ, ಆಯ್ಕಾ, ಆನಿ ತುಮಿ ಜಿಯೆತಲ್ಯಾತ್. ಹಾಂವೆಂ ದಾವಿದಾಕ್ ಭಾಸಾಯ್ಲಾ ಆಶಿರ್ವಾದಾಂ ಪರ್ಮಾಣೆಂ ಹಾಂವ್ ತುಮ್ಚೆ ಕಡೆ ಏಕ್ ಸಾಸ್ಣಿಕ್ ಕರಾರ್ ಕರ್ತಲೊಂ. ಪಳೆಯಾ, ಲೊಕಾಂ ಪಾಸತ್ ಹಾಂವೆಂ ತಾಕಾ ಸಾಕ್ಸಿ ಕರುನ್ ದವರ್ಲಾ, ಆನಿ ರಾಷ್ಟ್ರಾಂಚೊ ಫುಡಾರಿ ಆನಿ ಅಧಿಪತಿ ಕೆಲಾ. ತುಂ ಒಳ್ಳನಾಂಯ್ ತ್ಯಾ ರಾಷ್ಟ್ರಾಂಕ್ ತುಂ ಆಪಯ್ತಲೊಯ್ ತುಕಾ ಒಳ್ಳನಾಂತ್ ತಿಂ ರಾಷ್ಟ್ರಾಂ ತುಜೆಶಿಂ ಧಾಂವುನ್ ಯೆತಲಿಂ; ಸರ್ವೆಸ್ಪರಾ ತುಜ್ಯಾ ದೆವಾಕ್ ಲಾಗುನ್ ಹೆಂ ಘಡ್ತಲೆಂ, ಕಿತ್ಯಾಕ್ ಇಸ್ರಾಯೆಲಾಚ್ಯಾ ಪವಿತ್ರ ದೆವಾನ್ ತುಕಾ ಮಹಿಮೆವಂತ್ ಕೆಲಾ. ಸರ್ವೆಸ್ಪರ್ ಮೆಳ್ತಾ ತೆದ್ನಾ ತಾಕಾ ಸೊಧಾ, ತೊ ಲಾಗಿಂ ಆಸಾ ತೆದ್ನಾ ತಾಕಾ ಉಲೊ ಮಾರಾ. ಖೊಟೊ ಮನಿಸ್ ಆಪ್ಲಿ ವಾಟ್ ಸಾಂಡುಂ, ಆನಿ ನಷ್ಟೊ ಮನಿಸ್ ಆಪ್ಲಿಂ ಚಿಂತ್ನಾಂ ಸೊಡುಂ; ಸರ್ವೆಸ್ಪರಾನ್ ತಾಚಿ ದಯಾ ಕರ್ಚೆ ಖಾತಿರ್ ತೊ ಸರ್ವೆಸ್ಪರಾಶಿಂ ಪಾಟಿಂ ಯೆಂವ್, ಆಮ್ಚ್ಯಾ ದೆವಾಶಿಂ ತೊ ಯೆಂವ್, ಕಿತ್ಯಾಕ್ ತಾಚೆ ಕಡೆ ಆಸಾ ಭರ್ಪೂರ್ ಭೊಗ್ಸಣೆಂ. ಮ್ಹಜಿಂ ಚಿಂತ್ನಾಂ ತುಮ್ಚಿಂ ಚಿಂತ್ನಾಂ ನ್ಹಯ್, ಮ್ಹಜ್ಯೊ ವಾಟೊ ತುಮ್ಚ್ಯೊ ವಾಟೊ ನ್ಹಯ್, ಮ್ಹಣ್ತಾ ಸರ್ವೆಸ್ಪರ್. ಜಿತ್ಲೆಂ ಮಳಬ್ ಪುಥ್ವೆ ಧಾವ್ನ್ ವಯ್ರ್ ಆಸಾ, ತಿತ್ಲೊ ಮ್ಹಜ್ಯೊ ವಾಟೊ ತುಮ್ಚ್ಯಾ ವಾಟಾಂ ವಯ್ರ್ ಆಸಾತ್, ಆನಿ ಮ್ಹಜಿಂ ಚಿಂತ್ನಾಂ ತುಮ್ಚ್ಯಾ ಚಿಂತ್ನಾಂ ವಯ್ರ್. ಕಿತ್ಯಾಕ್ ಜಶೆಂ ಪಾವ್ನ್ ಆನಿ ಬರ್ಪೂ ಮಳ್ಳಾ ಧಾವ್ನ್ ಪಡ್ತಾತ್, ಆನಿ ಒಂಪಿಯಾಕ್ ಬಿಂ ದಿಂವ್ಕ್ ಆನಿ ಜೆವ್ತಲ್ಯಾಕ್ ಜೆವಣ್ ದಿಂವ್ಕ್ ಭುಂಯ್ ಭಿಜಯ್ತಾತ್, ತಿ ಸುಫಳ್ ಕರ್ತಾತ್, ತಾಂತುಂ ಕಿಲೊಂಕ್ ಲಾಯ್ತಾತ್, ಆನಿ ಹೆಂ ಕೆಲ್ಲೆ ಶಿವಾಯ್ ಪಾಟಿಂ ವಚನಾಂತ್, ತಶೆಂ ಮ್ಹಜ್ಯಾ ತೊಂಡಾಂತ್ಲೆಂ ಭಾಯ್ರ್ ಸರ್ತಾ ತೆಂ ಉತರ್ ನಿರ್ಫಳ್ ಜಾವ್ನ್ ಮ್ಹಜೆಶಿಂ ಪಾಟಿಂ ಯೆನಾ, ಬಗರ್ ಮ್ಹಜಿ ಖುಶಿ ಪಾಳ್ತಾ, ಆನಿ ಜೆಂ ಕಿತೆಂ ಕರುಂಕ್ ಹಾಂವೆಂ ತಾಕಾ ಧಾಡ್ಲೆಂ, ತೆಂ ಸಗ್ಳೆಂ ಕರ್ತಾ.

ದೆವಾಚೆಂ ಉತರ್ ಹೆಂ

ಪಾಂಚ್ಚೆಂ ವಾಚಪ್

ಎಜೆಕಿಯೆಲ್ ಪ್ರಾವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ ಪಾವ್ಲೆಂ: ಮನ್ಯಾಪುತಾ, ಇಸ್ರಾಯೆಲಾಚ್ಯಾ ಘರಾಣ್ಯಾಚಿಂ ಮನ್ಯಾಂ ಆಪ್ಲ್ಯಾ ಖಾಶಾ ದೆಶಾಂತ್ ವಸ್ತಿ ಕರ್ತಾಲಿಂ ತೆದ್ನಾ, ತಾಂಣಿಂ ಆಪ್ಲೆ ಚಾಲಿನ್ ಆನಿ ಕರ್ತುವಾಂನಿ ತೊ ಭಷ್ಟಾಯ್ಲೊ; ಎಕೆ ಸ್ತ್ರಿಯೆಚ್ಯಾ ಮಾಸಿಕ್ ಸ್ರಾವಾ ಭಾಶೆನ್ ತಾಂಚಿ ಚಾಲ್ ಮ್ಹಜ್ಯಾ ದೊಳ್ಯಾಂ ಮುಕಾರ್ ಅಶುದ್ಧ ಆಸ್ಲಿ. ದೆಕುನ್ ಹಾಂವೆಂ ತಾಂಚೆರ್ ಮ್ಹಜೊ ರಾಗ್ ಕಾಡ್ಲೊ, ಕಿತ್ಯಾಕ್ ತಾಂಣಿಂ ದೆಶಾಂತ್ ರಗತ್ ವಾರಯ್ಲೆಂ ಆನಿ ಆಪ್ಲ್ಯಾ ಮೂರ್ತಿಂ ವರ್ವಿಂ ತೊ ಭಷ್ಟಾಯ್ಲೊ. ಹಾಂವೆಂ ತಾಂಕಾಂ ರಾಷ್ಟ್ರಾಂ ಮಧೆಂ ಶಿಂಪ್ಡಾಯ್ಲಿಂ ಆನಿ ಸಗ್ಳ್ಯಾ ದೆಶಾಂನಿ ತಿಂ ದುಸ್ಪಟ್ಟಿಂ; ತಾಂಚೆ ಚಾಲಿ ಆನಿ ಕರ್ತುವಾಂ ಪರ್ಮಾಣೆಂ ಹಾಂವೆಂ ತಾಂಚಿ ಮನ್ಸುಬಿ ಕೆಲಿ. ಪೂಣ್ ರಾಷ್ಟ್ರಾಂ ಮಧೆಂ ತಿಂ ಆಯ್ಲಿಂ ತೆದ್ನಾ, ತಾಂಣಿಂ ಸಗ್ಳೆ ಕಡೆನ್, ಜಂಯ್ ತಿಂ ಆಯ್ಲಿಂ, ಥಂಯ್, ಮ್ಹಜೆಂ ಪವಿತ್ರ್ ನಾಂವ್ ಭಷ್ಟಾಯ್ಲೆಂ; ಅಶೆಂ ಲೋಕ್ ತಾಂಚೆ ವಿಶಿಂ ಮ್ಹಣುಂಕ್ ಲಾಗ್ಲೊ: “ಹಿ ಸರ್ವೆಸ್ಪರಾಚಿ ಪರ್ಜಾ; ತರೀ ತಾಂಣಿಂ ಆಪ್ಲೊ ದೇಶ್ ಸೊಡ್ಚೊ ಪಡ್ಲೊ. ಪೂಣ್ ಇಸ್ರಾಯೆಲಾಚ್ಯಾ ಘರಾಣ್ಯಾನ್ ಆಪುಣ್ ಗೆಲ್ಲೆಂ ತ್ಯಾ ರಾಷ್ಟ್ರಾಂ ಮಧೆಂ ಭಷ್ಟಾಯ್ಲಾಂ ತ್ಯಾ ಮ್ಹಜ್ಯಾ ಪವಿತ್ರ್ ನಾಂವಾಚೊ ಮ್ಹಾಕಾ ಹುಸ್ಕೊ ಆಸ್ಲೊ. ದೆಕುನ್ ಇಸ್ರಾಯೆಲಾಚ್ಯಾ ಘರಾಣ್ಯಾಕ್ ಸಾಂಗ್: ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: ಇಸ್ರಾಯೆಲಾಚ್ಯಾ ಘರಾಣ್ಯಾ, ಹೆಂ ಹಾಂವ್ ತುಂಚೆ ಪಾಸತ್ ನ್ಹಯ್, ಬಗರ್ ತುಮಿ ಗೆಲ್ಯಾಂತ್ ತ್ಯಾ ರಾಷ್ಟ್ರಾಂ ಮಧೆಂ ತುಮಿ ಭಷ್ಟಾಯ್ಲೆಂ ತ್ಯಾ ಮ್ಹಜ್ಯಾ ನಾಂವಾ ಪಾಸತ್ ಕರ್ತಾಂ. ರಾಷ್ಟ್ರಾಂ ಮಧೆಂ ಭಷ್ಟ್ ಜಾಲ್ಲೆಂ ತೆಂ ಮ್ಹಜೆಂ ನಾಂವ್, ತುಮಿ ತಾಂಚೆ ಮಧೆಂ ಭಷ್ಟಾಯ್ಲೆಂ ತೆಂ ನಾಂವ್ ಹಾಂವ್ ಪರ್ತುನ್ ಪವಿತ್ರ್ ಕರ್ತಲೊಂ. ಆನಿ ತುಂಚೆ ಉದೆಶಿಂ ಹಾಂವ್ ತಾಂಚ್ಯಾ ದೊಳ್ಯಾಂ ಮುಕಾರ್ ಮ್ಹಜಿ ಪವಿತ್ರ್ತಾಯ್ ದಾಕಯ್ತಲೊಂ ತೆದ್ನಾ ಹಾಂವ್ ಸರ್ವೆಸ್ಪರ್ ಮ್ಹಣ್ ತಾಂಕಾಂ ಕಳಿತ್ ಜಾತಲೆಂ, ಉಲಯ್ತಾ ತೊ ಸರ್ವೆಸ್ಪರ್. ಹಾಂವ್ ತುಮ್ಕಾಂ ರಾಷ್ಟ್ರಾಂ ಮಧಿಂ ಕಾಡ್ತಲೊಂ ಆನಿ ಸಗ್ಳ್ಯಾ ದೆಶಾಂತ್ಲಿಂ ಎಕ್ಟಾಂಯ್ ಕರ್ತಲೊಂ ಆನಿ ತುಮ್ಚ್ಯಾ ಕಾಶಾ ದೆಶಾಂತ್ ಹಾಡ್ತಲೊಂ. ನಿತಳ್ ಉದಕ್ ಹಾಂವ್ ತುಂಚೆರ್ ಶಿಂವರ್ತಲೊಂ ಆನಿ ತುಮಿ ನಿತಳ್ ಜಾತಲ್ಯಾತ್; ಹಾಂವ್ ತುಮ್ಕಾಂ ತುಮ್ಚ್ಯಾ ಸಗ್ಳ್ಯಾ ಮ್ಹೆಳೆಪಣಾಂತ್ಲಿಂ ಆನಿ ಮೂರ್ತಿಂಚ್ಯಾ ಅಶುದ್ಧಪಣಾಂತ್ಲಿಂ ನಿತಳ್ ಕರ್ತಲೊಂ. ಏಕ್ ನವೆಂ ಕಾಳಿಜ್ ಹಾಂವ್ ತುಮ್ಕಾಂ ದಿತಲೊಂ ಆನಿ ಏಕ್ ನವೊ ಅತ್ಮೊ ಹಾಂವ್ ತುಂಚೆ ಭಿತರ್ ಘಾಲ್ತಲೊಂ. ತುಂಚೆ ಕುಡಿಂತ್ಲೆಂ ಫಾತ್ರಾಚೆಂ ಕಾಳಿಜ್ ಹಾಂವ್ ಕಾಡ್ತಲೊಂ ಆನಿ ತುಮ್ಕಾಂ ಏಕ್ ಮಾಸಾಚೆಂ ಕಾಳಿಜ್ ದಿತಲೊಂ. ಮ್ಹಜೊ ಅತ್ಮೊ ಹಾಂವ್ ತುಂಚೆ ಭಿತರ್ ಘಾಲ್ತಲೊಂ,

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪಾಸ್ಕಾಂಚಿ ಜಾಗ್ರಾಣ್, 2019

ತುಮಿ ಮ್ಹಜ್ಯಾ ಕಾಯ್ದ್ಯಾಂ ಪರ್ಮಾಣೆಂ ಚಲಶೆಂ ಕರ್ತಲೊಂ ಆನಿ ಮ್ಹಜ್ಯೊ ಆಜ್ಞಾ ತುಮಿ ಪಾಳಿಶೆಂ ಕರ್ತಲೊಂ. ತೆದ್ನಾ ಹಾಂವೆಂ ತುಮ್ಚ್ಯಾ ಪುರ್ವಜಾಂಕ್ ದಿಲ್ಲಾ ದೆಶಾಂತ್ ತುಮಿ ವಸ್ತಿ ಕರುಂಕ್ ಪಾವ್ತಲ್ಯಾತ್. ತುಮಿ ಜಾತಲ್ಯಾತ್ ಮ್ಹಜಿ ಪರ್ಜಾ ಆನಿ ಹಾಂವ್ ಜಾತಲೊಂ ತುಮ್ಚೊ ದೇವ್.

ದೆವಾಚೆಂ ಉತರ್ ಹೆಂ.

ಸವೆಂ ವಾಚಪ್

ಸಾಂ ಪಾವ್ಲಾನ್ ರೊಮಾಗಾರಾಂಕ್ ಬರಯಿಲ್ಲಾ ಪತ್ರಾಂತ್ಲೆಂ ವಾಚಪ್
ಭಾವಾಂಭಯ್ಲಿಂನೋ,

ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ಮೆಳ್ವೇ ಖಾತಿರ್ ಆಮಿ ಪವಿತ್ರ ಸ್ನಾನ್ ಘೆತ್ಲೆಂ
ತವಳ್ ತಾಚ್ಯಾ ಮೊರ್ನಾಂತ್ಯೇ ಎಕ್ವಟ್ ಜಾವ್ವೇ ಖಾತಿರ್ ಆಮಿ ಸ್ನಾನ್ ಘೆತ್ಲೆಂ -
ಹೆಂ ತುಮಿ ನೆಣಾತ್? ತಶೆಂ ಆಸ್ತಾಂ ಬಾಪಾಚೇ ಮಹಿಮೆಭರಿತ್ ಸಕ್ತೆನ್ ಕ್ರಿಸ್ತಾಕ್
ಮೆಲ್ಲ್ಯಾಂತ್ಲೊ ಜಿವಂತ್ ಉತಯ್ಲೊ ತೇಚ್‌ಪರಿಂ ಆಮಿಯೇ ನವ್ಯಾ ಜಿವಿತಾಂತ್ ಚಲ್ವೇ
ಖಾತಿರ್ ಆಮ್ಚ್ಯಾ ಪವಿತ್ರಸ್ನಾನಾ ಮಾರಿಫತ್ ಆಮ್ಕಾಂ ಕ್ರಿಸ್ತಾ ಸವೆಂ ನಿಕೆಪಿಲ್ಯಾಂತ್ ಆನಿ
ತಾಚ್ಯಾ ಮೊರ್ನಾಂತ್ ವಾಂಟೆಲಿ ಕೆಲ್ಯಾಂತ್. ಕಿತ್ಯಾಕ್ ತೊ ಮೆಲೊ ತಶೆಂ, ತಾಚೇ ಸವೆಂ
ಏಕ್ ಜಾವ್ನ್, ಆಮಿಯೇ ಮೊರುಂ ಜಾಲ್ಯಾರ್, ತಾಚ್ಯಾ ಜಿವಂತ್ಪಣಾಂತ್ಯೇ ಆಮಿ
ಭಾಗಿದಾರ್ ಜಾತಲ್ಯಾಂವ್. ಪಾತ್ರಿ ಕುಡಿಚೊ ನಾಸ್ ಕರ್ವೇ ಖಾತಿರ್ ಆನಿ ಹ್ಯಾ ಫುಡಾಂ
ಆಮಿ ಪಾತ್ಕಾಚೆ ಗುಲಾಮ್ ಜಾಯ್ನಾ ಜಾವ್ವೇ ಖಾತಿರ್, ಆಮ್ಚೆಂ ಆದ್ಲೆಂ ಸಂಯ್ಫ ಕ್ರಿಸ್ತಾ
ಸಾಂಗಾತಾ ಆಮಿ ಖುರ್ಸಾಯ್ಲಾಂ ಮ್ಹಣ್ ಆಮಿ ಜಾಣಾಂವ್. ಕಿತ್ಯಾಕ್ ಮೆಲ್ಯಾ
ಉಪ್ರಾಂತ್ ಏಕ್ ಮನಿಸ್ ಪಾತ್ಕಾಚ್ಯಾ ಬಾಂಧ್ವಾಸಾಂತ್ಲೊ ಸುಟ್ತಾ. ಆಮಿ ಕ್ರಿಸ್ತಾ ಸಾಂಗಾತಾ
ಮೆಲ್ಯಾಂವ್ ಜಾಲ್ಯಾರ್, ತಶೆಚ್ ಕ್ರಿಸ್ತಾ ಸವೆಂ ಜಿಯೆಂವ್ಕಿಯೇ ಪಾವ್ತಲ್ಯಾಂವ್ ಮ್ಹಣ್
ಆಮಿ ಸತ್ಮಾನ್ತಾಂವ್. ಕ್ರಿಸ್ತ್ ಮೆಲ್ಲ್ಯಾಂತ್ಲೊ ಜಿವಂತ್ ಜಾಲಾ, ತೊ ಪರ್ತ್ಯಾನ್ ಮೊರನಾ
ಮ್ಹಣ್ ಆಮಿ ಜಾಣಾಂವ್; ಮೊರ್ನಾಕ್ ತಾಚೇ ವಯ್ರ್ ಹ್ಯಾ ಫುಡಾಂ ಕಸಲಿಚ್ ಪದ್ವಿ
ನಾ. ತೊ ಮೆಲ್ಲ್ಯಾನ್ ತಾಚೆರ್ ಪಾತ್ಕಾಕ್ ಕಸಲೊಚ್ ಅಧಿಕಾರ್ ನಾ - ಆನಿ ತೊ ಏಕ್‌ಚ್
ಪಾವ್ಲಿ ಮೆಲೊ; ಆನಿ ಆತಾಂ ಆಪ್ಲಿ ಜಿಣಿ ತೊ ದೆವಾ ಪಾಸತ್ ಜಿಯೆತಾ. ತಶೆಂಚ್
ತುಮಿಯೇ ಪಾತ್ಕಾಕ್ ಮೆಲ್ಯಾತ್ ಆನಿ ಕ್ರಿಸ್ತಾ ಜೆಜುಚ್ಯಾ ಎಕ್ವಟಾಂತ್ ದೆವಾ ಖಾತಿರ್
ಜಿಯೆತಾತ್ ಮ್ಹಣ್ ಸಮ್ಜುನ್ ಘೆಯಾ.

ದೆವಾಚೆಂ ಉತರ್ ಹೆಂ.